

06.04.2017г.

ОДЛУКА

На Комисијата за жалби при Советот за етика во медиумите на Македонија (СЕММ), по жалбата на Фондација Метаморфозис за прилогот со наслов “СОС: Невладините на Сорос добивале донации пред избори”, објавен на 05.02.2017 година, во информативните изданија на телевизија Нова, а во 13 часот и 15 минути, во интернет изданието на телевизија Нова (www.tvnova.mk)

ЖАЛБАТА Е ОСНОВАНА

Кодексот на новинарите на Македонија е прекршен во член 3.

Член 3.

“Новинарот ќе настојува да биде обезбедено објавување на исправка, деманти и одговор во случај кога ќе биде утврдена неточност на информацијата.”



ОБРАЗЛОЖЕНИЕ

До Извршната канцеларија на Советот за етика во медиумите на Македонија, на ден 10.02.2017 година, Фондацијата Метаморфозис поднесе жалба за прилогот со наслов "СОС: Невладините на Сорос добивале донации пред избори", објавен на 05.02.2017 година, во информативните изданија на телевизија Нова, а во 13 часот и 15 минути, во интернет изданието на телевизија Нова (www.tvnova.mk).

Во жалбата се наведува дека во објавениот прилог известувањето е неточно и нефер и не е застапена втората страна, а се додава и дека не е објавен демантот кој жалителот го испратил до медиумот.

Извршната канцеларија на СЕММ, во согласност со член 14 од Правилникот за работа на Комисијата за жалби, по приемот и разгледување на жалбата, стапи во контакт со телевизија Нова и побара уредничкиот колегиум да се изјасни по однос на наводите на жалбата. Од телевизија Нова не одговорија на наводите на жалителот.

Комисијата за жалби најде дека жалбата во однос на текстот е **ОСНОВАНА**.

При своето одлучување Комисијата го зеде предвид и :

Член 16 од Уставот на РМ, во кој се вели:

Се гарантира слободата на уверувањето, совеста, мислата и јавното изразување на мислата.

Се гарантира слободата на говорот, јавниот настап, јавното информирање и слободното основање на институции за јавно информирање.

Се гарантира слободниот пристап кон информациите, слободата на примање и пренесување на информации.

Се гарантира правото на одговор во средствата за јавно информирање.

Се гарантира правото на исправка во средствата за јавно информирање.



Се гарантира правото на заштита на изворот на информацијата во средствата за јавно информирање.

Цензурата е забранета.

На седницата на 06.03.2017 година, Теофил Блажевски беше изземен од расправата за случајот, во согласност со член 11 од Правилникот за работа на Комисијата за жалби поради судир на интереси бидејќи е вработен во Фондацијата Метаморфозис, се' со цел да се обезбеди мериторност во одлучувањето и спречување на делегитимирање на одлуката на Комисијата.

Комисијата за жалби ги разгледа наводите на жалителот и направи увид во наведениот текст. Го констатираше следниов текст:

" Мрежа невладини организација во Македонија, кои активно делувале пред изборните циклуси изминатите неколку години, добиле милиони евра од Фондацијата Отворено општество на милијардерот Џорџ Сорос, објавија од движењето Стоп Операција Сорос.

Како што велат од ова здружение, парите ги добивале неколку поголеми невладини организации финансирани од Институтот на Сорос по што биле разделувани на помали невладини низ целата земја. Според тоа што го велат од движењето Стоп операција Сорос, таквите донации постојано добивале на интензитет во период пред да има избори во земјава..... "

На крајот на текстот е презентираан видео - материјал од прес-конференција на движењето Стоп Операција Сорос каде во изјава на еден од говорниците се споменува фондацијата Метаморфозис.

По увидот, најпрво, Комисијата констатираше дека таа не може и нема право да ги утврдува фактите наведени во текстот и жалбата. Нејзината надлежност е единствено да ги утврдува етичките и професионални стандарди при создавањето на новинарскиот производ.

Членовите на Комисијата најдоа дека медиумот пренесува настан прес-конференција на движењето Стоп Операција Сорос, на кој се изнесени низа политички тврдења, но авторот не изнесува свои тврдења.



Меѓутоа, видно од демантот кој беше приложен како доказ пред Комисијата, а кој медиумот не го објавил, евидентно е дека телевизија Нова не му дозволила на жалителот да ја искаже својата одбрана во однос на наводите во текстот, иако бил должна да го стори тоа согласно чл. 16 од Уставот на РМ и чл. 3 од Кодексот на новинарите на Македонија со што ги ограничил граѓанските права на жалителот, притоа доведувајќи го во понеповолна положба пред “судот на јавноста”. Медиумот бил должен да го објави демантот во иста должина/времетраење и на истото место каде што била презентирана првичната информација од која е засегнат жалителот.

Комисијата за жалби најде дека во спорниот прилог со наслов “СОС: Невладините на Сорос добивале донации пред избори”, објавен на 05.02.2017 година, во информативните изданија на телевизија Нова, а во 13 часот и 15 минути, во интернет изданието на телевизија Нова, прекршен е член 3 од Кодексот на новинарите на Македонија, според кој новинарот ќе настојува да биде обезбедено објавување на исправка, деманти и одговор во случај кога ќе биде утврдена неточност на информацијата. Моралната одговорност за неточноста на информацијата паѓа на новинарот и затоа е важно тој самиот да влијае и да обезбеди објавување на демант, исправка или одговор во медиумот во кој информацијата е објавена, а чијшто автор е тој. На тој начин новинарот го штити и сопствениот интегритет, но и интегритетот на медиумот во кој работи.

Во согласност со наведеното, Комисијата одлучи како во диспозитивот.

Во работата на Комисијата за жалби учествуваа членовите Мирче Адамчевски, Мери Јордановска, Гоце Герасимовски и Сефер Тахири.

Се обврзуваат телевизија Нова и интернет изданието на телевизија Нова (www.tvnova.mk), во согласност со членот 18 од Правилникот за работа на Комисијата за жалби, да ја објават одлуката на Комисијата за жалби.

Со почит,
Совет за етика во медиумите на Македонија



Претседател на Комисијата за жалби
Мирче Адамчевски

Бул. Митрополит Теодосиј Гологанов 54/2 1000 Скопје

www.semm.mk info@semm.mk (02) 3222-595